

سپينه

سپينه يوه پښتنه شاعره ده، چې د وزير يارمحمد خان الكوزي د حكومت په وخت د هرات په شاوخواکي اوسېدله، دا پښتنه د نورمحمد خان الكوزي لور وه او هغه وخت چې ايرانيانو په (۱۲۵۵هـ) كال هرات كلابند كړ او د هرات پښتنو د دوى سره د مېراني مقابله وكړه، زموږ پښتنه شاعره ژوندۍ وه، د هرات محاصره خو يو كال او اته مياشتي اوږده سوه، مگر پښتنو ځان تسليم نه كړ، او هرات يې نه پرېښو^(۱)، په دې جگړو او ملي مېړانو كې د پښتنو سرداران شاه كامران سدوزى، او وزير يارمحمد خان الكوزى وه، دوى د پښتونوالي ټينگار او راسخ عزم په دې مقاومت كې څرگند كړ.

زموږ پښتنه شاعره (سپينه) هم په دې ملي جگړو او د آزادۍ ساتني په محارباتو كې ژوندۍ وه او ډېر خواږه اشعار يې په ملي لهجه د پښتنو د توري او ننگياليټوب په ستاينه كې ويلي دي، چې د پښتنو ښځو حماسي افكار ښه ځني څرگندېږي.

سپينه د دغې محاصرې او جنگ په ټولو واقعاتو خبره ده او دا ښكارېږي چې دا او خپلوان د دغې ننگي په لار كې ولاړ وه او ټوله وقايع يې په سترگو ليدلي دي. كه موږ تخمين او اټكل وكړو چې په دغه وخت كې دا پخه ښځه وه ځكه چې افكار او احساسات يې هم پاخه دي نو به په دغه محاصره كې د دې عمر له ۴۰ تر ۴۵ تخمين كړو او د تولد كال به يې هم پسله (۱۲۰۰هـ) وبلو.

د سپيني د اشعارو له مضامينو دا هم را ايستل كېږي چې د دې كورنۍ د وزير يارمحمد خان له كورنۍ سره خپلوي يا نژدې تماس درلود ځكه چې د محاصرې او جگړې ډېر خصوصي وقايع يې راوړي او نظم كړي دي.

د پښتني حماسيات :

زموږ ملي شاعري په خپله ملي ژبه مور ته يوه مفصله كيسه په څو سوه بيته كې پرېښې ده چې د هرات د محاصرې منظوم تاريخ گانډه سي، په دې كيسه كې پښتنه شاعره د خپلو وروڼو مېراني ستايي او په خورا ساده او سپېڅلو الفاظو د دې جگړې مختلف مناظر تصوير كوي ! د كيسې په ابتداء كې په يو څو بيته د كامران او وزير يارمحمد خان تر ستايني وروسته بيا نو په كيسه شروع كوي.

د سپيني پښتني شاعري حماسي احساسات ډېر پياوړي او ننگيالي دي چې په شعر او كلماتو كې تدبير او اغېزه سته، وينا يې د حماسه يوه ټوټه ده، او د پښتونوالي او مېراني نماينده گي كولاى سي، د سپيني پښتني شاعري نور څه اشعار مور ته نه دي را رسېدلي، فقط د دغې محاصرې منظوم تاريخ چې د مثنوي په ډول دى ځيني برخي يې زموږ څخه سته او هغه هم بشپړي نه دي، د دې مثنوي په سر كې پښتنه شاعره چې حمد او په نعت ابتداء كوي وروسته نو د شاهزاده كامران او وزير يارمحمد خان ستاينه شروع كوي د دې له مضامينو داسي ښكاري چې سپينه يوه عالمه او فاضله په تاريخ او د پښتونوالي په حال خبره ښځه ده كه څه هم اشعار يې ټوله تاريخي وقايع او حوادث بيانوي مگر د حماسه هم ډك دي، ځكه چې دا اشعار خورا سليس او روان او خواږه دي، نو موږ لاندې ټوله هغه برخي چې لاس ته راغلي دي ليكو يې :

(۱) ټمى البيان سيد جمال الدين.

پښتنه سپينه په خپله كيسه داسي پيل كوي :

لومړی څښتن د ټول عالم ستايمه
بيا محمد رسول اکرم ستايمه
دروډ پر وارو اصحابانو دي وي
د پاک نبي پر ښو يارانو دي وي
دی و استاخی د کونينو بادار
په دوه جهانو د نبيانو سردار
د گنهگارو شفاعت کوينه
رحم پر خپل خسته امت کوينه
بيا منقبت د ابوبکر وایم
صديق يې نوم په صداقت يې ستايم
دی لومړی یار و د خاوند د رسول
په لوی دربار په دوه جهانه مقبول
په يارغار د پاک نبي دئ مشهور
توره تياره يې په انوارو ده پور
دوهم فاروق عمر و خدای ته نژدې
د عدالت يې پر جهان نندارې
شو رود نیل يې له پرتمه کښته
مړه کافران د ده له ډبر هيبته
د عدالت دره يې هسي کاري
چي رپیدی به ځني زړه د مزري
دریم عثمان ذی النورین و نمر
هم و حامي د پاک قرآن د اکبر
حلم و حياکي و بادار د امت
ابن عفان مو شو سردار د امت
خلورم یار و شیر د خدای و کرار
علي حيدر و تل په لاس ذوالفقار
د خيبر وري يې ذوالفقار ته و مات
په برينس د توري يې تل ورك ظلمات
بيا نو کومه په خوشي په عزت
د پاک نبي د اصحابانو صفت
چي دوه وه ستوري پر آسمان ځلېده
تل وه خوشحاله پاک رسول يې لیده
د خدای رحمت دي وي پر دوی تر ابد
خدای دې عفو کي په روی زموږ بد

د پاچا او وزير په ستاينه كي :

اوس نو شروع كړم د پاچا په صفت
زمور شاهزاده دئ ننگيالي په غيرت
دي دئ ډېوه د سدوزو د تېر
په څرېنو كي نن دي لكه لمر
د احمدشاه غازي پښتون له كوره
نن دئ كامران شهزاده كښلې توره
غليم له ده نه پر حذر دئ جانه
د ده له توري نه ابتر دئ جانه
په ننگياليو توريالي شهزاده
په غيرتمنو بريالي شهزاده
د درانو ناموس په ده دئ خوندي
د پښتنو مټي په ده دي قوي
په درانه سيوري يې هرات شو آرام
له دښمنانو يې وگڼو انتقام
دي په رښتيا نعم الخلف د محمود
خالق دې كاندي په دارينو مسعود
د پښتو پر ننگ كلك دئ ولاړ
ټول غليمان د ده له توري لټار
بل يې وزير يارمحمد خان توريالي
په سپين ميدان ځني رپيري زمري
دي په تدبير آصف نظام د هرات
ښه يې سنبال كړ انتظام د هرات
دي ننگيالي د الكو د تېر
د غني خان د سترگو تور د زړه سر
ده سپينه توره يې له تېكي بدر
د شهزاده دئ مړني برادر
پښتون پر ده راټول د جنگ پر ميدان
سټ يې په توره كړ غليم دښمنان
خالقه دا د پښتنو توريالي
وي د هرات پر سيمه تل دي ژوندي
څو چي شينكي آسمان ولاړ پر مخكه
څو چي سپورمي او نمر خاته لوېده كه
د پښتنو سر دي په دوي وي بلند

هم په غيرت و ټول جهان ته څرگند
وروسته تر مدح د کامران شهزاده
واوره چي کاندې د جنگو بڼه کيسه
له "سپيني" خواري څخه به نه وي آثار
دا به وي خاوري پاتي شي به يادگار

په هرات او کندهار کي د سدوزو پاچهي :

راشه چي تا ته حکايت کومه
د سدوزو د سلطنت کومه
پخوا تر دې وه د هرات پادشاهان
د سدوزو د ذوالفقار زمان خان
دوی سرداران د پښتنو د هرات
غليم بې تل له تېرې توري و مات
د پښتنو توري به تل ځلېدې
د دشمن سترگي له برېښنا وې ړندې
دوی وه مېړونه پښتانه توريالي
پر ننگه ټينگ وه د وطن ننگيالي
په جنگ کي هر يو لکه غټ شين زمري
د سدوزو و هر يو ځلمی بريالی
چي به يې توره له نيامه وکښه
غځ او کينه بې له ايامه وکښه
د هرات خوا وه د غليمه خالي
دلته خپره وه هوسايي خوشحالي
ټول پښتانه په اتفاق وه ولاړ
کار د دشمن د دوی له لاسه ويجاړ
چي به پښتون ځلمی په خوب کي دشمن
وليد له وېرې به يې رپرد په بدن

متدېسفانه تر دې وروسته اشعار له دغي کيسې څخه زموږ لاس ته نه راغله، له دغو څخه هم ويونکی زموږ
د پښتني افکار او د طبع رواني او نور علمي او تاريخي معلومات، پرتله کولای سي.

دغه بيتونه هم له دغي كيسې څخه لاس ته راغلي دي چي د محاصرې د يوه جنگ حال نسيي :

غليم په شېر بيا هجوم راوړی
مخ تې ولاړ دى يارمحمد پياوړی
زموږ پښتانه لکه زمري جنگپري
ولې د وينو پر حصار بهيري
هرات په وينو د پښتون شو گلرنگ
پښتون زخمي دى د غليم په خدنگ
يارمحمد وايي پښتنو ځما زمرو
توله راووزئ وسله دار له کورو
پر غليم وکړئ يو هجوم گړندى
هرات له لاسه په ژوندون مه باسئ
دا خو زموږ کور دى زموږ وطن دينه
دا زموږ ټاټوبى زموږ مامن دينه
کفن په غاړه دا وطن وساتئ
زموږ د پلرو ښکلى مدفن وساتئ
دلته پراته دي ننگيالي نيکه گان
دلته بهيري ويني تل د افغان
هرات زموږ دى زموږ کور دينه
زموږ نغرى دى زموږ گور دينه
دښمن راغلى تر دېواله د کور
ولاړ سى دا دى د پښتون لوى پېغور
کامران نارې کړې چې پښتونه قامه
توره راباسه مړه پر ننگه نامه
ما بايله ځان اوسه ولاړ پر حصار
د پښتانه پر ننگه ځان کړه ايثار
بويه غيرت چې مو ناموس خوندي شي
نوم د پښتون نوم د اولس خوندي شي
ځلمو چې واروېدې نارې غلبلي
له يارمحمد او کامرانه دلې
له کلا وواته زمريانو په څېر
پر دښمنانو يې جوړ کړ لټپېر
سروني غوڅ کړه د دښمن په توره

.....

دښمن سومات راغی دوران دکامران
دیارمحمد دبری ستوری ځلان^۱